

P/F FISKAALING  
VIÐ ÁIR  
430 HVALVÍK

Argir hin 28. juni 2012  
Málsnr.: 12/00055-11  
Málsviðgeri: Lena Ziskason

## Umhvörvisgóðkenning

### Lívfiskastøðin í Skopun hjá P/F Fiskaaling

Henda umhvörvisgóðkenning av lívfiskastøðini hjá P/F Fiskaaling, matr. nr. 508b í Skopunar kommunu, er givin við heimild í § 29 í løgtingslóg nr. 134 frá 29. oktober 1988, um umhvörvisvernd, sum seinast broytt við løgtingslóg nr. 128 frá 22. desember 2008, og § 1, nr. 4 í kunngerð nr. 54 frá 3. mai 1994 um at leggja eftirlits- og umsitingaruppgávur eftir umhvörvisverndarlógini til Umhvörvisstovuna, sum seinast broytt við kunngerð nr. 90 frá 28. september 2007.

Henda góðkenning tekur ikki støðu til, um tað er neyðugt við góðkenning eftir aðrari lóggávu.

#### 1. Endamál

Endamálið við umhvörvisgóðkenningini er at fyribyrsgja og avmarka dálking av náttúru og umhvørvi og ampar, sum kunnu standast av virkseminum.

#### 2. Umsóknin

Umhvörvisstovan fekk hin 7. februar 2012 umsókn um umhvörvisgóðkenning av virkseminum á lívfiskastøðini í Skopun hjá P/F Fiskaaling.

Saman við umsóknini hevur Umhvörvisstovan móttikið tekningar og upplýsingar um virksemið á virkinum.

Eisini hevur Umhvörvisstovan verið og vitjað á støðini og tosað við umboð fyri støðina.

#### 3. Lýsing av virkseminum

Lívfiskastøðin á matr. 508b í Skopun.

Virksemið á lívfiskastøðini er at framleiða lívfisk. Fiskaaling fær rogn, hesi verða klakt við Áir og verða síðani send til lívfiskastøðina í Skopun.

Allur laksur hjá Fiskaaling, sum skal verða lívfiskur, verður sendur suður til Skopunar.

Laksurin kemur á lívfiskastøðina, tá hann er sjóbúgvín, og gongur í kørum og brunnum til hann eru búgvín.

Á lívfiskastøðini eru trýggjar hallir:

- Í høll A verður yngulin smoltifiseraður, og her gongur hann í eitt ár.
- Í høll B gongur fiskur frá hann er eitt, til hann er tvey ára gamal. Her verður eisini helmingurin av kallfiskunum og teir kvennfiskar, ið eru ov tíðliga búnir, skildir frá.
- Í høll C gongur fiskurin, til hann er kynsbúgvín. Tá verður hann fluttur norður aftur til Áir at strúka.

Av tí at lívfiskastøðin liggur uppi á landi, gongur laksurin í einum vardum umhvørvi. Allur sjógvur og vatn, ið kemur inn á støðina, verða filtrerað og sóttreinsað við UV-ljósi.

Á støðini verður eisini tann ilt (oxygen) framleidd, ið verður tilsett sjógvín og vatnið.

Allur sjógvur og vatn frá støðini verður leitt út í lokaðum røri út á fjørðin.

## **4. Lýsing av umhvørvisviðurskiftum**

### **4.1. Rávørur**

Einasta rávøra til framleiðsluna av lívfiski er fóður.

### **4.2. Luftútlát**

Einasta útlát til luft er frá oljufýri og neyðgeneratori. Støðin brúkar áleið 8000 litrar av olju um árið.

### **4.3. Spillivatn**

Alt spillivatn verður leitt í lokaðum røri út á fjørðin. Spillivatnið inniheldur nakað av fóður restum umframt skarn frá fiskinum. Útleiðingin verður førd har sjógvútskiptingin er so mikið góð, at verður hetta ikki mett sum nakar umhvørvstrupuleiki.

### **4.4. Óljóð**

Mett verður ikki at tað er nakað serligt óljóð frá virkseminum. Tó skal virkið yvirhalda tey markvirði, sum altíð verða sett fyri óljóð frá virkjum.

### **4.5. Burturkast**

Nakað av burturkasti kemur frá virkseminum, t.d. deyður fiskur og okkurt smávegis oljuskift í samband við vanligt viðlíkahald

Alt burturkast skal skiljast og goymast í hóskaði ílötum, áðrenn tað verður latið Kommunalu brennistøðini.

### **4.6. Umhvørvisstýrisskipan**

Felagið er ígongd við at fáa umhvørvisstýrisskipan.

## 5. Viðgerð

Tað móttikna tilfarið og vitjan á virkinum, hava verið grundarlag undir viðgerðini av umsóknini.

Uppskot til umhvørvisgóðkenning varð sent P/F Fiskaaling og Skopunar kommunu til viðmerkingar .

P/F Fiskaaling hevði eina viðmerking til lýsingina av virkseminum. Har stóð, at laksurin kemur á lívfiskastøðina, tá hann er gott 40g, og gongur í kørum og brunnum til hann eru búgvín. Ístaðin ynskti felagið, at tað stendur, at laksurin kemur á lívfiskastøðina, tá hann er sjóbúgvín, og gongur í kørum og brunnum, til hann er kynsbúgvín.

Skopunar kommuna hevði onga viðmerking.

Undir viðgerðini er serligur dentur lagdur á,

- at fyribygja og avmarka dálking av luft, havi og jørð, og fyribygging av ampum av óljóði,
- at umhvørvisdálkandi evni ikki verða leidd út í umhvørvið,
- at innaneftirlit, umhvørvisstýriskipan og skrásetingar eru sambært viðurkendum skipanum
- at umhvørvisliga best tøk tøkni (BAT<sup>1</sup>) í størst møguligan mun verður nýtt,
- at vandin fyri óhappum, sum kunnu hava dálking við sær, skal minkast mest møguligt,

## 6. Góðkenningartreytir

Umhvørvisgóðkenningin er givin við niðanfyri nevndu treytum:

### 6.1. Almennar treytir

- 6.1.1. Henda umhvørvisgóðkenning, við møguligum broytingum og dagføringum, skal altíð finnast á virkinum, og skulu øll viðkomandi starvsfólk kenna innihaldið og verða kunnað um ta lóggávu, sum góðkenningin er grundað á.
- 6.1.2. Møguligar sýnistøkur, kanningar v.m. sum verða kravdar í umhvørvisgóðkenningini skulu gerast av starvsstovu, sum kann góðkennast av Umhvørvisstovuni.
- 6.1.3. Allar sýnistøkur, kanningar, metingar av úrslitum og metingar annars verða goldnar av lívfiskastøðini hjá P/F Fiskaaling.
- 6.1.4. Virksemið má ikki víðkast ella broytast byggifrøðiliga ella rakstrarliga á ein hátt, ið økir um útlát ella vanda fyri útláti, fyrr enn góðkenning er fingin til hesa víðkan ella broyting.
- 6.1.5. Eigarskipti, navnabroyting ella avtøka skal fráboðast Umhvørvisstovuni. Um virksemið heldur uppat, skal alt tilfar og øll útgerð beinast burtur.

---

<sup>1</sup> **Best Available Techniques.** Hugtakið *besta tøk tøkni* er at skilja sum mest framkomnu framleiðsluhættir, tilgongdir og rakstrarmanagongdir, sum til einhvørja tíð eru mest munadyggar fyri at fyribygja og avmarka dálking frá ávísari vinnugrein ella ávísu virkseminum. Hugtakið fevnir ikki bert um tøkniligar loysnir, men eisini um t.d. nútímans framleiðsluhættir, nýtslu av minni dálkandi rávørum, avmarking av burturkasti, endurnýstlu og endurvinning, umframt nýtslu av rávørum og orku. Ein treyt fyri at koma undir hugtakið er eisini, at tøkni er roynd og tøk á marknaðinum fyri rímiligan kostnað.

6.1.6. Umhvørvisstovan hevur eftirlit við virkseminum á lívfiskastøðini í Skopun hjá P/F Fiskaaling. Eftirlitið verður útint sambært kap. 7 í umhvørvisverndarlógini.

6.1.7. Í 5 ár eftir at góðkenningin er givin kann bert verða givið boð ella forboð, um so er at:

- ampar verða av virkseminum, sum ikki kundu síggjast tá góðkennignin varð givin,
- nýggjar upplýsingar eru komnar fram um dálkingar-/skaðáárin,
- dálkingin elvir til umhvørvislig skaðáárin, ið ikki kundu síggjast frammanundan, tá ið góðkenningin varð givin, ella
- dálkingin í aðrar mátar verður størri enn hon, ið góðkenningin er givin eftir.

6.1.8. Tá ið meira enn 5 ár eru gingin eftir at góðkenningin er lýst, kann Umhvørvisstovan broyta treytirnar í hesi, tá ið tað er umhvørvisliga grundað, ella um betri reinsingarhættir ella minni dálkandi framleiðsluhættir eru komnir fram.

## **6.2. Innrætting og virksemini**

6.2.1. Støðin skal rekast, sum ávíst í móttiknum tilfari.

6.2.2. Miðast skal eftir at nýta bestu tøku tøkna (BAT), soleiðis at virkið kann halda øll útlát so lág sum gjørligt.

## **6.3. Spillivatn**

6.3.1. Spillivatnsútleiðingin skal leggjast út í rúman sjógv við góðum útskifti.

6.3.2. Munnin á spillivatnsleiðingini skal vera í minsta lagi 1 metur undir størstu fjøru.

6.3.3. Tað skal vera møgult at taka sýni av spillivatninum.

## **6.4. Útleiðing til luft**

6.4.1. Um ampar verða av royki, lukti ella øðrum, skulu avmarkandi tiltøk setast í verk.

6.4.2. Útleiðingar frá hitasentralum skulu fyrast uppeftir.

## **6.5. Goymslur**

6.5.1. Fóðurgoymsla og goymslur annars skulu vera vardar ímóti regni og vindi. Møguligir lekar skulu kunna haldast aftur.

6.5.2. Goymslan skal kunna læsast fyri óviðkomandi.

6.5.3. Flótandi og fóst evni skulu goymast í ílötum, sum eru egnað til endamálið, og sum eru merkt, soleiðis at tað sæst, hvat er í.

## **6.6. Burturkast**

6.6.1. Alt burturkast skal handfarast í samsvari við galdandi reglur um burturkast, og skal latast til góðkendan móttakara.

6.6.2. Burturkast skal goymast í ílötum ella bingjum, sum eru egnað til endamálið, og skal standa soleiðis, at tað ikki elvir til dálking ella er til ampa.

6.6.3. Burturkast skal regluliga latast góðkendum móttakara, soleiðis at goymslurnar ikki gerast ov stórar.

## 6.7. Óljóð

6.7.1. Óljóð<sup>2</sup> frá virkseminum má ekki fara upp um virðini í talvu 1.

**Talva 1: Markvirði fyri óljóð - dB(A)**

|                                                                      | mán – frí kl. 07 – 18<br>leyg. Kl. 07 - 14 | mán – frí kl. 18 – 22<br>leyg. kl. 14 – 22<br>sunn- og halgidagar kl. 07 - 22 | Allar dagar<br>kl. 22 - 07 |
|----------------------------------------------------------------------|--------------------------------------------|-------------------------------------------------------------------------------|----------------------------|
| <b>Økið 1: Vinnuøkið, har larmandi virksemi kann fara fram</b>       | 70 dB                                      | 70 dB                                                                         | 70 dB                      |
| <b>Økið 2: Vinnuøkið, har minni larmandi virksemi kann fara fram</b> | 60 dB                                      | 60 dB                                                                         | 60 dB                      |
| <b>Øki 3: Blandað bústaðar- og miðstaðarøki</b>                      | 55 dB                                      | 45 dB                                                                         | 40 dB                      |
| <b>Øki 4: Bústaðarøki</b>                                            | 45 dB                                      | 40 dB                                                                         | 35 dB                      |

Markvirðini, sum eru sett í talvu 1, vísa, at um ein er staddur í t.d. økið 4, sum er bústaðarøki, millum kl. 22 - 07, er mest loyva óljóð 35 dB frá virkseminum hjá P/F Reyni Service.

## 6.8. Rakstarskráseting/Umhvørvisfrágreiðing

6.8.1. Lívískastøðin í Skopun hjá P/F Fiskaaling skal skráseta hesar upplýsingar:

1. Nøgd av fóðri.
2. Frameliðsal av lívfiski, hvussu nógv stk. og vekt.
3. Nøgd av burturkasti, býtt upp í slag solum lívrunni, vandamikið og vanligt burturkast.
4. Rakstrartrupulleikar/óhapp sum hava umhvørvisligan týðning.
5. Onnur viðurskifti av umhvørvisligum týðningi.

6.8.2. Rakstarskrásetingarnar skulu til eina og hvørja tíð kunna síggjast av eftirlitsmyndugleikanum, og skulu goymast í minasta lagi 5 ár.

6.8.3. Árlig umhvørvisfrágreiðing við uppgerð av rakstarskrásetingum og frágreiðing um umhvørvisviðurskifti, óhapp, gjørd og ætlað umhvørvistiltøk, kunning um møguligar broytingar í virkseminum v.m. skal sendast Umhvørvisstovuni í seinasta lagi 1. mars í avloysandi árinum.

## 6.9. Innaneftirlit / Umhvørvisstýrisskipan

6.9.1. Umhvørvisstovan kann krevja, at virkið skjalprógvar, at treytirnar um óljóð verða hildnar.

6.9.2. Umhvørvisstovan kann krevja, at virkið skjalprógvar hvar burturkastið verður latið og nøgd.

6.9.3. Umhvørvisstovan kann krevja, at virkið ger serligar kanningar fyri at meta um møgulig dálkingarárin frá virkinum.

6.9.4. Lívískastøðin skal hava eina umhvørvisstýringsskipan, sum er góðkend sambært t.d. Global G.A.P..

<sup>2</sup> Ásett sum tað ekvivalenta, korrigeraða óljóðsstøðið í dB(A) í viðkomandi økjum sambært kommunalu byggisamtyktini.

6.9.5. Um umhvørvisstýrisskipanin verður broytt, skal Umhvørvisstovan kunnast um tað.

## 6.10. Óhapp

- 6.10.1. Har vandi er fyri spilli av rávørum, skal arbeiddast á skynsaman hátt, so at dálking ikki stendst av hesum.
- 6.10.2. Virkið skal hava mannagongdir til fyribyrjing av dálkingaróhappum og til upprudding eftir møgulig óhapp.
- 6.10.3. Henda dálkingaróhapp, skulu beinanvegin setast í verk tiltøk til avmarking og upprudding.
- 6.10.4. Størri útlát ella dálking skal skjótast gjørligt fráboðast Umhvørvisstovuni. Eisini skal ein frágreiðing um orsök og møgulig tiltøk til upprudding v.m. sendast Umhvørvisstovuni<sup>3</sup>.

## Kæruvegleiðing

Henda avgerð kann, sambært § 66 í løgtingslóg nr. 134 frá 29. oktober 1988, um umhvørvisvernd, sum broytt við løgtingslóg nr. 128 frá 22. desember 2008, kærast til landsstýrismannin við umhvørvismálum. Kæran skal sendast Umhvørvisstovuni, sum síðan sendir hana til Innlendismálaráðið við neyðugum skjølum.

Kærufreistin er 4 vikur frá tí degi, umhvørvisgóðkenningin er almannakunngjørd. Um kærufreistin er úti ein leygardag ella ein halgidag, verður kærufreistin longd til tann fyrstkomandi gerandisdagin.

---

Suni Petersen, deildarleiðari

/

---

Lena Ziskason, umhvørvisviðgeri

**Avrit:** Skopunar kommuna, Tormansvegur 12, 240 Skopun  
Landslæknin, Sigmundargøta 5, Postrúm 9, FO-110 Tórshavn

---

<sup>3</sup> Dálkingaróhapp skulu eisini fráboðast til Løgregluna (dálking á landi) ella til Sjóbjargingarstøðina, MRCC-Tórshavn (dálking á sjónum).